



Sambanwá

GIYA SA PAGSAMBA KAN BANWAAN NIN DIÓS

IKA-XXVIII DOMINGO KAN ORDINARIONG PANAHON
13 OCTUBRE 2024 • TAON B • VERDE

RITO SA PAGPOÓN

Patará-tará

C — Kita gabos inaapodan kan mahal na Diós na akoon siya, an saiyang kabôtan, an saiyang pagkamoot bilang pinakaorog niatong kayamanan sa buhay. Ini an ipinapahayag kan liturgia ngonian na Domingo. Magkasararô kita nin huli kan presencia kan Diós sa sato.

Antifona sa Paglaog

(S 129, 3-4) (Tindog)

(Sinambit kun mayo nin Awit sa Paglaog)

Kun ika, Kagurangnan, magtandâ kan mga kasombikalan, Kagurangnan, siisay an matagal? Ta saimo yaon an kapatawadan, O Diós nin Israel.

Pagpangurus asin Pagtaong-galang

P — Sa ngaran kan Amâ, asin kan Akî, asin kan Espiritu Santo.

B — Amen.

P — An Kagurangnan mapasaindo.

B — Asin sa saimong espiritu.

Gawe nin Pagsolsol

P — Mga tugang, akoon ta an satong mga kasâlan, tanganing magkanigo kitang magcelebrar kan mga banal na misterio.

P — Ika na sinugo sa pagpaomay kan mga nagsosolsol: Kagurangnan, maherak ka.

B — Kagurangnan, maherak ka.

P — Ika na nagdigdi sa pagapod kan mga parakasala: Cristo, maherak ka.

B — Cristo, maherak ka.

P — Ika na nagtutukaw sa too kan Amâ sa pagsurog samo: Kagurangnan, maherak ka.

B — Kagurangnan, maherak ka.

P — Maherak man lugod sato an Diós na makakamhan asin, pakapatawada an satong mga kasâlan, darahon kita sa buhay na daing kasagkoran.

B — Amen.

Kamurawayan

Gabos — Kamurawayan sa Diós sa kaitaasan asin sa dagâ katoninongan sa mga tawong marahay an boót. Inoomaw mi ika, rinorokyaw mi ika, sinasamba mi ika, pinapamuraway mi ika, pinapasalamat mi ika huli kan dakula mong kamurawayan, Kagurangnan na Diós, Hadeng langitnon, Diós Amang makakamhan. Kagurangnan Aking Bogtong, Jesu Cristo, Kagurangnan na Diós, Cordero kan Diós, Aki kan Amâ, ika na nagpaparâ kan mga kasâlan kan kinâban, kaheraki kami; ika na nagpaparâ kan mga kasâlan kan kinâban, akoa an samong pakimaherak; ika na nagtutukaw sa too kan Amâ, kaheraki kami. Ta ika sana an Banal, ika sana an Kagurangnan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Diós Amâ. Amen.

Colecta

P — Mamibi kita.

Kagurangnan, namimibi kami, danay na an saimong gracia mangenotan asin magsunod samo, asin padagos kaming gibohon na maorop sa mga gibong marahay. Huli ki Jesu Cristong Kagurangnan niamo, saimong Aki, na kaiba mong nabubuhay asin naghahade, kasarô kan Espiritu Santo, Diós, sa gabos na kapanahonan kan mga panahon.

B — Amen.

LITURGIA KAN TATARAMON

Enot na Babasahon (Tukaw)

(Kadonongan 7, 7-11)

An enot na babasahon nagpapahayag kan importancia sa pagpamibi para sa kadonongan na iwinaras kan Diós bilang saiyang balaog.

Pagbasa sa Libro nin Kadonongan

Nangadyî ako, asin an katimaánan itinao; nangapodan, asin nag-abot sako an espiritu nin kadonongan. Pinaorog ko siya sa mga cetro asin mga trono; an kayamanan ibinilang kong kadaihan kan itumbas ko saiya. Dai ko ibinaing saiya an mahalagang bató, huli ta an gabos na bulawan sa panhiling niya sadit na baybay, asin siring sa laboy an paghona sa plata sa atubang. Orog sa bagsik nin buhay asin kagayonan, namótan ko siya; pinaorog ko na makamtan siya embes kan ilaw, huli ta dai nagroromaron an saiyang banaag. Sabay saiya uminabot sako an gabos na karahayan; dai mabilang na kayamanan sa saiyang mga kamot.

Tataramon kan Kagurangnan.

Gabos — **Salamat sa Diós.**

Salmo Responsorial

(Salmo 90, 12-13. 14-15. 16-17)

S — Kagurangnan, panoa kami kan saimong pagkaherak, asin kami magrorokyaw.

1. An pagbilang kan samong mga aldaw sa siring itukdo mo samo, na madara niamo an puso sa kadonongan. Magbalik ka, KAGURANGNAN! Noarin pa? Ata kaugayi man an saimong mga sorogoon. **(S)**
2. Pabasoga kami pag-aga kan saimong kabootan, asin magkukurahaw kami (nin kaogmahan) gabos ming aldaw. Paogmaha kami, simbag sa mga aldaw nin pagpatios mo samo, mga taon na nahiling mi an kamalasan. **(S)**
3. Magpahiling para sa saimong mga sorogoon an saimong gibo asin an saimong bangraw sa saindang kaakian. Mapasamuya an kahamisan kan KAGURANGNAN niamong Diós, asin papusogon niya an



Hinimo asin inandam kan Caceres Commission Communications asin kan Commission on Liturgy • Ciudad nin Naga, Filipinas • 2024

RSSMO. REX ANDREW C. ALARCON, DD, Arzobispo kan Caceres
PDR. FRANCIS A. TORDILLA, Direktor kan Caceres Commission on Communications
PDR. GLENN C. RUIZ, SThL-MA, Direktor kan Commission on Liturgy
JUAN CARLOS R. MADRID asin JOHN PAUL M. AVEN, Mga Editor

gibo kan samong mga kamot, papusugon niya an gibo kan samong mga kamot. (S)

Ikaduwang Babasahon

(Hebreo 4, 12-13)

Sa ikaduwang babasahon ipinapasabot sato an kapangyarihan na nag-eerok sa tataramon kan Diós.

Pagbasa sa Surat sa mga Hebreo

Mga tugang: Buhay an tataramon kan Diós, asin mabagsik, orog katarom kisa espadang doble an tarom, minalagbas sagkod sa suwayan kan kalag asin espiritu an mga ngalô-ngalóan asin hutok, nakakarisa kan mga sa-boót saka honà-honà kan puso. Mayong linalang na bakong malinaw sa atubang niya, an gabos huba asin bukas sa mga mata kan masingil sato nin kahusayan.

Tataramon kan Kagurangnan.
Gabos — Salamat sa Diós.

Pagrokyaw

(Mateo 5, 3) (Tindog)

(Sinambit kun dai inaawit an Allelúia.)

Allelúia, allelúia! Paladan an mga dukha sa espiritu, huli ta sinda an kahadean nin langit. Allelúia, allelúia!

Evangelio

(Marcos 10, 17-30 o 17-27)

P — An Kagurangnan mapa-saindo.

B — **Asin sa saimong espiritu.**

P — ✠ Pagbasa kan banal na Evangelio susog ki **San Marcos.**

B — **Kamurawayan saimo, Kagurangnan.**

Mantang nagluluwas si Jesus ta mabaklay, sarong tawong duminalahan asin luminuhod saiya naghapot: “Marahay na Maestro, ano an gigibohon ko tanganing mamána ko an buhay na daing kasagkoran?” Sinabihan ni Jesus: “Tâno ta inaapod mo akong marhay? Mayo nin marhay kundi saro, an Diós. Aram mo an mga tugon: Dai ka manggadan; dai ka magsambay; dai ka maghâbon; dai ka magsaksing putik; dai ka magdayà; maggalang ka sa amâ mo asin ina.” Nagsabi siya saiya: “Maestro, iyan gabos inotob ko poon aki pa ako.” Si Jesus, paghiling saiyang tutok, namoot saiya asin nagsabi: “Sarong bagay kulang saimo: Lakaw, pabakalan an gabos mong rogaring, tâwan sa mga dukha, asin magkakaigwa ka nin saray na yaman sa langit, dangan madya, magsunod ka sako.” Nagdiklom an lalawgon sa tataramon na ini, naghale siyang mamundo; ta igwang gayo nin dakul na rogaring.

Pagpangalagkalag, si Jesus nagsabi sa saiyang disipulos: “Masakit sa makwarta maglaog sa kahadean kan Diós!” An mga disipulos nanggalas sa saiyang mga tataramon. Alagad nagsimbag giraray sainda si Jesus: “Mga aki, masakit maglaog sa kahadean kan Diós! Madali pa sa kamelyo maglusot sa mata nin dagom kisa mayaman maglaog sa kahadean kan Diós.” Natatadman sinda nin labi kahararom na nagpasinabi-sabihan: “Kun siring, siisay an makaligtas?” Paghiling saindang tutok, si Jesus nagsabi: “Sa tawo imposible, alagad bako sa Diós; ta an gabos posible sa Diós.” (Nagpoon si Pedro pagtaram saiya: “Uya kami, binayaan an gabos, nagsusunod na saimo.” Nagsabi si Jesus: “Amen, nagsasabi ako saindo: Mayo nin bumina sa harong o mga tugang na lalaki o mga tugang na babae o inâ o amâ o mga aki o mga oma dahel sako asin dahel sa evangelio, na dai maako nin ginatos ngonian, sa panahon na ini, na mga harong, mga tugang na lalaki, mga tugang na babae, mga inâ, mga aki, mga oma kaiba nin mga pagtugis, asin, sa maabot nang panahon, nin buhay na daing kasagkoran.)

P — Marahay na Bareta kan Kagurangnan.

B — **Pag-omaw saimo Cristo.**

Homilia (Tukaw)

Pagrokyaw

kan Pagtubod (Tindog)

Credo Niceno-Constantinopolitano

Gabos — Nagtutubod ako sa sarong Diós, Amang makakamhan, kaggibo kan langit asin kan dagâ, kan gabos na nahihiling asin dai nahihiling. Asin sa sarong Kagurangnan na si Jesu Cristo, Bogtong na Aki kan Diós, asin namundag gikan sa Amâ bago kan gabos na panahon. Diós na gikan sa Diós, ilaw na gikan sa ilaw, totoong Diós na gikan sa totoong Diós, ipinangaki, dai linalang, sarô sa pagka-Diós sa Amâ: huli saiya nagkaigwa kan gabos. Huli sa satong mga tawo asin huli sa satong kaligtasan naghilig siya hale sa kalangitan.

(Sa mga minasunod na tataramon, sagkod sa asin nani-tawo, an gabos minaduko.)

Asin nani-laman huli kan Espiritu Santo ki Virgen María, asin nani-tawo. Ipinako pa sa cruz para sato kan panahon ni Poncio Pilato; nagfios sagkod sa kagadanan asin ilinubong, asin kan ikatolong aldaw nabuhay-liwat, susog sa mga Kasuratan, asin suminakat sa langit, nagtutukaw sa tóo kan Amâ. Asin mamuraway na mabalik, sa paghukom sa mga buhay asin mga gadan, an

saiyang kahadean daing katapusan. Asin sa Espiritu Santo, Kagurangnan asin kagtao nin buhay: na gikan sa Amâ asin sa Aki. Siya, kaiba kan Amâ asin kan Aki, sabay na sinasamba asin pinapamuraway: siya nagtaram sa paagi nin mga profeta. Asin sa sarô, banal, catolico asin apostolicong Simbahan. Nagpapahayag ako nin pagtubod sa sarong bonyag sa pagpatawad nin mga kasalan. Asin naghahalat ako kan pagkabuhay-liwat nin mga gadan, asin kan buhay sa maabot na panahon. Amen.

Pamibi nin Banwaan

P — Mamibi kita sa Amâ na warasan kan kusog na malampasan an mga sugot asin padagká nin kinabanon na yaman asin katiwasayan.

S — **Kagurangnan, hinanyoga an samong pamibi.**

1. Tanganing an Simbahan padagos na magmakulog asin magtabang sa mga daing sukat asin pinabayaan kan sociedad, orog na sa mga dukhang nación, ipamibi niato sa Kagurangnan. (S)
2. Tanganing an mga nag-aapod sa saindang sadiri na mga disipulos ni Cristo makatalastas na an pagmalasakit sa kasaraditan nagtatao kan tunay na kaalalahanan nin buhay, ipamibi niato sa Kagurangnan. (S)
3. Tanganing kita gabos mag-akò kan donong na danay hanapon an Kahadean kan Diós asin mabuhay sa paglingkod kaini, ipamibi niato sa Kagurangnan. (S)
4. Tanganing an mga naghehelang asin mga biyadî rangahon asin pakusogon ni Cristo, ipamibi niato sa Kagurangnan. (S)
5. Tanganing an mga gadan niatong kadugo asin katood mag-ogma sa kapangganahan ni Cristo sa Kahadean kan Diós, ipamibi niato sa Kagurangnan. (S)

P — Mamomòton na Amâ, warasan samo an kusog-boót na magdanay na dukhâ sa espiritu asin magsunod sa paarog ni Cristo na naging dukhâ tanganing kita magin mayaman. Siya na nabubuhay asin naghahade sa kapanahonan kan mga panahon.

B — Amen.

LITURGIA KAN EUCARISTIA

Pagdolot (Tukaw)

(Sinambit kun mayong Awit sa Pagdolot)

P — Inoomaw ka, Kagurangnan, Diós nin gabos...

B — Pag-omawon an Diós sagkod pa man.

P — Inoomaw ka, Kagurangnan, Diós nin gabos...

B — Pag-omawon an Diós sagkod pa man.

P — (Tindog) Magpamibi kamo, mga tugang...

B — Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.

Pamibi sa mga Dolot

P — Kagurangnan, akua an mga pamibi kan mga paratubod na may mga dolot na sacrificio, tanganing, huli kaining mga gibo nin maimbod na pagpamibi, makaabot kami sa langitnon na kamurawayan. Huli ki Cristo samong Kagurangnan.

B — Amen.

Prefacio III sa mga Domingo kan Taon

An pagligtas kan tawo sa paagi nin tawo

P — An Kagurangnan mapa-saindo.

B — Asin sa saimong Espiritu.

P — litaas an mga puso.

B — Initaas mi na sa Kagurangnan.

P — Magpasalamat kita sa Kagurangnan, satuyang Diós.

B — Maninigo asin Dapat.

Totoong maninigo asin dapat, matanos asin nakakaligtas, na danay asin minsan saen magpasalamat kami saimo: Kagurangnan, banal na Amâ, Diós na makakamhan na daing kasagkoran:

Nakakagami-aw kami, na, sa daing-sukol mong kamurawayan, nagsanggawad ka sa mga may kagadanan sa bagsik kan saimong pagka-diós; ata ngani itinagama mo an bulong sa samo man sanang pagka-magagadanon, asin kun ano an ikinapahamak kan mga nawarâ iyo man an ilinigtas mo sainda, huli ki Cristo samong Kagurangnan.

Kaya an hukbô nin mga Angeles nagsasamba kan saimong kamahalan, nag-oogma sa atubang mo sagkod pa man. Auot pa man lugod na ipagboót mo na makasanong sainda an samong mga tingog, sa kaogmahan nin mga magkairiba na nagsasabi:

Gabos — Banal, Banal, Banal an Kagurangnan Diós ni mga hukbô. An langit asin dagâ pano kan Saimong kamurawayan. Hosánna sa kaitaasan. Paladan an minadigdi sa ngaran kan

Kagurangnan. Hosánna sa kaitaasan.

Pamibi sa Eucaristia (Luhod)

P — Misterio kan Pagtubod.

B — An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.

P — Huli saiya, asin kaiba niya...

B — Amen.

RITO SA PAGCOMUNION

Ama Niamo (Tindog)

P — Natukdoan kan mga...

Gabos — Amâ niamo, na yaon sa langit: pabanalon an ngaran mo; magdatong an kahadean mo; mangyari an boót mo sa dagâ nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasâlan, siring na pinapatawad niamo an mga nagkakasalâ samuya; asin hare kami pagdaraha sa sugot; kundi agawa kami sa maraot.

P — Agawa kami sa gabos...

B — Huli ta saimo an kahadean, asin an kapangyarihan, siring man an kamurawayan sa mga kapanahonan.

P — Jesu Cristong Kagurangnan...

B — Amen.

Pagpahayag kan Katoninongan

P — An katoninongan...

B — Asin sa saimong espiritu.

P — Magpatinaraohan kamo nin katoninongan.

Cordero

B — Cordero kan Diós, na nagpaparâ kan mga kasâlan kan kinâban: kaheraki kami. Cordero kan Diós, na nagpaparâ kan mga kasâlan kan kinâban: kaheraki kami. Cordero kan Diós, na nagpaparâ kan mga kasâlan kan kinâban: tawi kami nin katoninongan.

Pag-alok sa Pagcomunión (Luhod)

P — Uya an Cordero kan Diós...

Gabos — Kagurangnan, bako akong maninigo na ika magdagos sa sakuyang harong: alagad magtaram ka sana, asin an sakong kalag maomayan.

Antifona sa Comunion

(1 Jn 3, 2) (Tindog)

(Sinambit kun mayong Awit sa Comunion)

Kan an Kagurangnan nagpahiling, kita magigin siring saiya, ta mahihiling ta kun sírsay siya.

Pamibi Pakacomunion

P — Mamibi kita.

Kagurangnan, mapakumbabâ kaming nag-aarang sa saimong kadakulaan, tanganing, siring na pinapabasog mo kami kan orog kabanal na Hawak asin Dugo, giboha man kaming makihiras sa buhay na diósnon. Huli ki Cristo samong Kagurangnan.

B — Amen.

RITO SA PAGTAPOS

Solemng Bendicion

P — An Kagurangnan mapa-saindo.

B — Asin sa saimong espiritu.

P — Magduko kamo sa pagbendicion.

An Diós na makakamhan magbendicion saindo kan saiyang pagkaherak, asin magpabolos saindo kan kaisipan nin nakakaligtas na katoninongan.

B — Amen.

P — Danay kamong pakakanon sa aarogan nin pagtubod, asin tanganing kamo magtagal, pabungahon kamo sa banal na gibo.

B — Amen.

P — Birikon niya an saindong mga lakad pasiring saiya, asin ipahiling saindo an dalan nin katoninongan asin pagkamoot.

B — Amen.

P — Asin an bendicion kan Diós na makakamhan, Amâ, asin Akì, ✠ asin Espiritu Santo, maghilig asin magdanay saindo sagkod pa man.

B — Amen.

P — Lakaw kamo sa katoninongan ni Cristo.

B — Salamat sa Diós.

